

ឆ្នាំទី ៩ លេខ ១៩ ចុះថ្ងៃទី ២៣ ខែ ឧសភា រាជកិច្ច ឆ្នាំ ២០០១ ទំព័រ ១៣៤៧

មាត្រា ២ .. នាយករដ្ឋមន្ត្រី នៃរាជរដ្ឋាភិបាលកម្ពុជា ត្រូវអនុវត្តអោយបានសម្រេច នូវព្រះរាជក្រឹត្យនេះ ។

មាត្រា ៣ .. ព្រះរាជក្រឹត្យនេះចូលជាធរមាន ចាប់ពីថ្ងៃឡាយព្រះហស្តលេខនេះតទៅ ។

រាជធានីភ្នំពេញ ថ្ងៃទី ១៦ ខែ ឧសភា ឆ្នាំ ២០០១

ព្រះហស្តលេខ

នរោត្តម សីហនុ

===

ព្រះរាជក្រឹត្យ នស/រកត/០៥០១/១៧៥

យើង

ព្រះបាទសម្តេចព្រះ នរោត្តម សីហនុ

រាជហរិវង្ស ឧត្តរតាសុខាតិ វិសុទ្ធពង្ស អគ្គមហាបុរសរតន៍

និករោត្តម ធម្មិកមហារាជានិរាជ បរមនាថ បរមបពិត្រ

ព្រះចៅក្រុងកម្ពុជាធិបតី

- បានទ្រង់យល់រដ្ឋធម្មនុញ្ញ នៃព្រះរាជាណាចក្រកម្ពុជា
- បានទ្រង់យល់ព្រះរាជក្រឹត្យលេខ នស/រកត/១១៩៨/៧២ ចុះថ្ងៃទី ៣០ ខែ វិច្ឆិកា ឆ្នាំ ១៩៩៨ ស្តីពីការតែងតាំងរាជរដ្ឋាភិបាលកម្ពុជា
- បានទ្រង់យល់ព្រះរាជក្រមលេខ ០២/នស/៩៤ ចុះថ្ងៃទី ២០ ខែ កក្កដា ឆ្នាំ ១៩៩៤ ដែលប្រកាសអោយប្រើច្បាប់ ស្តីពីការរៀបចំ និងការប្រព្រឹត្តិទៅនៃគណៈរដ្ឋមន្ត្រី
- បានទ្រង់យល់ព្រះរាជក្រមលេខ នស/រកម/០៣០១/០៥ ចុះថ្ងៃទី ១៩ ខែ មីនា ឆ្នាំ ២០០១ ដែលប្រកាសអោយប្រើច្បាប់ ស្តីពីការគ្រប់គ្រងរដ្ឋបាលឃុំ សង្កាត់
- តាមសេចក្តីក្រាបបង្គំទូលស្នើសុំពីសម្តេចនាយករដ្ឋមន្ត្រី នៃរាជរដ្ឋាភិបាលកម្ពុជា

**ត្រួតសម្រាប់
ជំពូកទី ១
បទប្បញ្ញត្តិទូទៅ**

មាត្រា ១ .-

ត្រូវបានបង្កើតគណៈកម្មាធិការអន្តរក្រសួងមួយឈ្មោះថា "គណៈកម្មាធិការជាតិគាំទ្រឃុំសង្កាត់" អនុលោមតាមមាត្រា ៨៧ និងមាត្រា ៨៨ នៃច្បាប់ ស្តីពីការគ្រប់គ្រងរដ្ឋបាលឃុំ សង្កាត់ ។

មាត្រា ២ .-

គណៈកម្មាធិការជាតិគាំទ្រឃុំ សង្កាត់ ត្រូវបានបង្កើតឡើងជាក្រុមប្រឹក្សាកំណែទម្រង់មួយ នៅក្នុងឧត្តមក្រុមប្រឹក្សាកំណែទម្រង់រដ្ឋ សំរាប់ផ្នែកជាអាគាសភាពនៃវិមជ្ឈការ ។

**ជំពូកទី ២
បេសកកម្ម និង សមាសភាព**

មាត្រា ៣ .-

គណៈកម្មាធិការជាតិគាំទ្រឃុំ សង្កាត់មានសមត្ថកិច្ចធ្វើសេចក្តីស្នើយោបល់ទៅក្រសួងមហាផ្ទៃ និងរាជរដ្ឋាភិបាល អំពីបញ្ហានានាដូចមានចែងក្នុងមាត្រា ៨៨ នៃច្បាប់ស្តីពីការគ្រប់គ្រងរដ្ឋបាលឃុំសង្កាត់ និងបញ្ហាជាក់ស្តែងដែលមានជាអាទិ៍ :

- ការអនុវត្តន៍ច្បាប់ ស្តីពីការគ្រប់គ្រងរដ្ឋបាលឃុំ សង្កាត់
- កិច្ចការនានាដែលមានការប៉ះពាល់មកលើឃុំ សង្កាត់ លើកលែងតែកិច្ចការបោះឆ្នោត ដែលស្ថិតនៅក្រោមសមត្ថកិច្ចរបស់គណៈកម្មាធិការជាតិរៀបចំការបោះឆ្នោត
- ការរៀបចំ និងអនុវត្តគោលនយោបាយវិមជ្ឈការ ។

មាត្រា ៤ .-

ផ្នែកតាមសមត្ថកិច្ចដូចមានចែងក្នុងមាត្រា ៣ ខាងលើនេះ គណៈកម្មាធិការជាតិគាំទ្រឃុំ សង្កាត់ មានភារកិច្ចជាក់ស្តែងដែលមានជាអាទិ៍ :

- ទំនាក់ទំនង ពិភាក្សា និងសម្របសម្រួលជាមួយក្រុមប្រឹក្សាកំណែទម្រង់រដ្ឋបាល និងក្រុមប្រឹក្សាផ្សេងទៀតនៅក្នុងយន្តការកែទម្រង់រដ្ឋបាលសំរាប់រាជរដ្ឋាភិបាល

-ធានាឱ្យមានការពិគ្រោះយោបល់ជាអន្តរក្រសួង និងការកសាងភាពជាដៃគូ ដើម្បីពិនិត្យមើល នូវបញ្ហា រួមសំដៅសំរេចអោយបាននូវកិច្ចព្រមព្រៀង ស្តីពីប្រតិបត្តិការ និងការទទួលខុសត្រូវរបស់ ក្រសួងនីមួយៗ

-ពិនិត្យ និង រួមយោបល់លើខ្លឹមសារច្បាប់ ព្រះរាជក្រឹត្យ អនុក្រឹត្យ ប្រកាស សេចក្តីសំរេច សភាចរ ដីកាខេត្ត ក្រុង និងកិច្ចព្រមព្រៀងដែលកំពុងស្ថិតនៅជាធរមាន ដើម្បីស្នើយោបល់អំពីការធ្វើ វិសោធនកម្ម ឬ កែសំរួលឱ្យសមស្របសំរាប់គាំទ្រ ការអនុវត្តន៍នយោបាយវិមជ្ឈការ ។

-ផ្តល់យោបល់លើសេចក្តីព្រាងច្បាប់ ព្រះរាជក្រឹត្យ អនុក្រឹត្យ ដែលមានការពាក់ព័ន្ធដល់ការ ងារឃុំ សង្កាត់ពិនិត្យផ្តល់យោបល់លើផែនការអភិវឌ្ឍន៍ កម្មវិធីអភិវឌ្ឍន៍ និងវិនិយោគ ព្រមទាំង សំណើអភិវឌ្ឍន៍ និងវិនិយោគប្រភពផ្សេងៗ ដែលមានការពាក់ព័ន្ធដល់ឃុំ សង្កាត់ និងទិដ្ឋភាពទាំង អស់នៃផែនការអភិវឌ្ឍន៍របស់ក្រុមប្រឹក្សាឃុំ សង្កាត់

-សម្របសម្រួលដើម្បីឱ្យមានការអនុវត្តន៍ជាក់ស្តែងនូវហិរញ្ញវត្ថុ ទ្រព្យសម្បត្តិ និង សារពើពន្ធ របស់ឃុំ សង្កាត់

-សិក្សាស្រាវជ្រាវ និង កំណត់ឡើងវិញនូវព្រំប្រទល់ឃុំ សង្កាត់ និងការបង្កើតក្រុមប្រឹក្សា ឃុំ សង្កាត់រួមនៅពេលណាមួយសមស្រប

-សិក្សាអំពីកំណើនទីក្រុង និង នគរូបនីយកម្ម សំរាប់ជាមូលដ្ឋានបង្កើតគោលនយោបាយ រចនាសម្ព័ន្ធ និងយុទ្ធសាស្ត្រទីក្រុងឱ្យបានសមស្រប

-សម្របសម្រួលដើម្បីឱ្យមានការអនុវត្តន៍ជាក់ស្តែងនូវមុខងារ និង អំណាចរបស់ឃុំ សង្កាត់ រួម មានការផ្ទេរ (វិមជ្ឈការ) នៃមុខងារ "ផ្ទាល់ខ្លួន" និងប្រតិភូកម្ម (វិសហមជ្ឈការ) នៃមុខងារ "ជាភ្នាក់ ងារ" ពីរាជរដ្ឋាភិបាលទៅឃុំ សង្កាត់

-រៀបចំយុទ្ធសាស្ត្រនៃការផ្តល់ និងការចែកចាយសេវា រួមមានកិច្ចព្រមព្រៀងចែកចាយសេវា ការចាត់ចែងផ្តល់សេវា ក្នុងលក្ខណៈ សហប្រតិបត្តិការ ការធ្វើកិច្ចសន្យា និងលទ្ធកម្មរួមនៃអ្នកផ្តល់ សេវា

-រៀបចំរចនាសម្ព័ន្ធរដ្ឋបាល និង យន្តការផ្តល់យោបល់នៃក្រុមប្រឹក្សាឃុំ សង្កាត់

-លើកកម្ពស់លទ្ធិប្រជាធិបតេយ្យ និងការគ្រប់គ្រងដោយមានការចូលរួមប្រកបដោយតម្លា- ភាព និងការទទួលខុសត្រូវ

-រៀបចំក្រុមសីលធម៌របស់សមាជិកក្រុមប្រឹក្សា និង មន្ត្រីដែលបំពេញការងារក្នុងឃុំ សង្កាត់
-កំណត់នូវទំនាក់ទំនងរវាងរាជរដ្ឋាភិបាល ជាមួយរដ្ឋបាលខេត្ត ក្រុង ស្រុក ខ័ណ្ឌ និងក្រុមប្រឹក្សាឃុំ សង្កាត់

-កំណត់អំពីគោលការណ៍ និង លក្ខណៈនៃការតែងតាំងបុគ្គលិកដោយក្រុមប្រឹក្សាឃុំ សង្កាត់

-ធ្វើការពិនិត្យតាមដាន ផ្តល់ការគាំទ្រខាងបច្ចេកទេស និងគ្រួសារពិនិត្យលើនីតិវិធីនៃការងាររបស់ឃុំ សង្កាត់

-ធ្វើអន្តរាគមន៍ក្នុងនាមរាជរដ្ឋាភិបាល ទៅលើការគ្រប់គ្រងមិនស្របច្បាប់របស់ក្រុមប្រឹក្សាឃុំ សង្កាត់ និងពិនិត្យសំរេចលើការព្យួរការរំសាយ ព្រមទាំងលើកសំណើឱ្យមានការបោះឆ្នោតជ្រើសរើសក្រុមប្រឹក្សាទាំងនេះឡើងវិញ

-ចាត់វិធានការឱ្យមានការគ្រប់គ្រងបណ្តោះអាសន្នលើក្រុមប្រឹក្សាឃុំ សង្កាត់ ដែលមានទាន់មានសមត្ថភាពគ្រប់គ្រាន់ ក្នុងការបំពេញភារកិច្ច ឬ អនុវត្តមុខងាររបស់ខ្លួន

-អប់រំ និង កសាងសមត្ថភាពធនធានមនុស្សរួមមាន ការបណ្តុះបណ្តាល ការរៀបចំកម្មវិធីអភិវឌ្ឍន៍ធនធានមនុស្ស សំរាប់ក្រុមប្រឹក្សាឃុំ សង្កាត់ និង មន្ត្រីដែលបានចាត់តាំង ។ រៀបចំកម្មវិធីតំរង់ទិស និង អប់រំដល់មន្ត្រីរាជការស៊ីវិលព្រមទាំងរៀបចំកម្មវិធីអប់រំ ដើម្បីមានការយល់ដឹងសំរាប់សាធារណជនទូទៅ

-ធ្វើការពិនិត្យតាមដាន និង វាយតម្លៃលើកិច្ចការនានា ដែលស្ថិតក្រោមសមត្ថកិច្ចរបស់គណៈកម្មាធិការជាតិគាំទ្រឃុំ សង្កាត់

មាត្រា ៥ .-

គណៈកម្មាធិការនេះមានសមាសភាពដូចខាងក្រោម :

- ១-រដ្ឋមន្ត្រីក្រសួងមហាផ្ទៃ ជាប្រធាន
- ២-រដ្ឋមន្ត្រីទទួលបន្ទុកទីស្តីការគណៈរដ្ឋមន្ត្រី ជាអនុប្រធាន
- ៣-រដ្ឋមន្ត្រីក្រសួងសេដ្ឋកិច្ច និង ហិរញ្ញវត្ថុ ជាអនុប្រធាន
- ៤-រដ្ឋមន្ត្រីក្រសួងអភិវឌ្ឍន៍ជនបទ ជាសមាជិក
- ៥-រដ្ឋមន្ត្រីក្រសួងរៀបចំដែន នគរូបនីយកម្ម និងសំណង់ ជាសមាជិក

- ៦-រដ្ឋមន្ត្រីក្រសួងផែនការ ជាសមាជិក
- ៧-រដ្ឋមន្ត្រីក្រសួងកិច្ចការនារី និង អតីតយុទ្ធជន ជាសមាជិក
- ៨-អគ្គនាយករដ្ឋបាល នៃក្រសួងមហាផ្ទៃ ជាសមាជិក

មាត្រា ៦ .-

គណៈកម្មាធិការជាតិគាំទ្រឃុំ សង្កាត់ ចេញសេចក្តីសំរេច និង គោលការណ៍ណែនាំនានាផ្នែក តាមសមត្ថកិច្ចភារកិច្ចដែលបានកំណត់ក្នុងព្រះរាជក្រឹត្យនេះ ។

សេចក្តីសំរេច និង គោលការណ៍ណែនាំទាំងនោះ ត្រូវផ្អែកទៅលើឃុំ សង្កាត់ដែលមានធនធាន ឬមានសមត្ថកិច្ចហិរញ្ញវត្ថុ និងរដ្ឋបាលខុសគ្នា និងអាចរៀបចំជាដំណាក់កាល សំរាប់អនុវត្តបទប្បញ្ញត្តិ ណាមួយ នៃច្បាប់ស្តីពីការគ្រប់គ្រងរដ្ឋបាលឃុំ សង្កាត់ ។

មាត្រា ៧ .-

ផ្អែកតាមសមត្ថកិច្ចរបស់ខ្លួន គណៈកម្មាធិការជាតិគាំទ្រឃុំ សង្កាត់មានសមត្ថកិច្ច ស្នើយោបល់ ក្នុងការរៀបចំសេចក្តីប្រាង្គច្បាប់ ព្រះរាជក្រឹត្យ ឬ អនុក្រឹត្យ ស្របតាមនីតិវិធីជាធរមាន ។

មាត្រា ៨ .-

គណៈកម្មាធិការជាតិគាំទ្រឃុំ សង្កាត់ ត្រូវបង្កើតកម្មវិធី យុទ្ធសាស្ត្រ និង តំរោងការងារ ព្រម ទាំងក្របខ័ណ្ឌពេលវេលាសំរាប់អនុវត្ត ។

មាត្រា ៩ .-

រយៈពេល ៦០ ថ្ងៃ មុនបញ្ចប់អាណត្តិរបស់ខ្លួន គណៈកម្មាធិការជាតិគាំទ្រឃុំ សង្កាត់ ត្រូវលើក អនុសាសន៍ជូនរាជរដ្ឋាភិបាល អំពីការអនុវត្តន៍បន្តទៀតនូវច្បាប់ស្តីពីការគ្រប់គ្រងរដ្ឋបាលឃុំ សង្កាត់ និងការអនុវត្តន៍គោលនយោបាយវិមជ្ឈការ ។

ជំពូកទី ៣

បេសកកម្ម ប្រៀបបេសកការងារ និង លេខាធិការដ្ឋាន

មាត្រា ១០ .-

គណៈកម្មាធិការជាតិគាំទ្រឃុំ សង្កាត់មានសិទ្ធិបង្កើតអនុគណៈកម្មការមួយចំនួន ដើម្បីជាជំនួយ ការឱ្យខ្លួន ។

សមាសភាព និង មុខងារភារកិច្ចរបស់អនុគណៈកម្មការទាំងនោះ ត្រូវកំណត់ដោយគណៈកម្មា ធិការជាតិគាំទ្រឃុំ សង្កាត់ ។

មាត្រា ១១ ..

គណៈកម្មាធិការជាតិគាំទ្រឃុំ សង្កាត់ត្រូវរៀបចំ និង អនុម័តនូវបទប្បញ្ញត្តិ ដែលកំណត់ពីនីតិវិធីប្រជុំ និង របៀបរបបធ្វើការងាររបស់ខ្លួន ព្រមទាំងអនុគណៈកម្មការចំណុះនានា ។

បទប្បញ្ញត្តិដែលកំណត់អំពីនីតិវិធីខាងលើនេះ ត្រូវអនុម័តដោយសម្លេងពីរភាគបី នៃសមាជិកទាំងមូលរបស់គណៈកម្មាធិការជាតិ គាំទ្រឃុំ សង្កាត់ ។

មាត្រា ១២ ..

គណៈកម្មាធិការជាតិគាំទ្រឃុំ សង្កាត់អាចស្នើសុំអញ្ជើញរដ្ឋមន្ត្រីនៃក្រសួង ឬ ប្រធាន នៃស្ថាប័នណាមួយរបស់រាជរដ្ឋាភិបាល ឱ្យចូលរួមក្នុងកិច្ចប្រជុំរបស់ខ្លួន ឬ ផ្តល់ព័ត៌មាន ឬ ផ្តល់កិច្ចសហការជួយដល់ការងាររបស់គណៈកម្មាធិការជាតិគាំទ្រឃុំ សង្កាត់ ។

មាត្រា ១៣ ..

អង្គភាពចំណុះក្រសួងមហាផ្ទៃ ទទួលបានការងាររដ្ឋបាលមូលដ្ឋាន ដែលបានបង្កើតឡើងស្របតាមមាត្រា ៥៩ នៃច្បាប់ស្តីពីការគ្រប់គ្រងរដ្ឋបាលឃុំ សង្កាត់ ត្រូវធ្វើជាលេខាធិការដ្ឋានរបស់គណៈកម្មាធិការជាតិគាំទ្រឃុំ សង្កាត់ ។

ទីស្នាក់ការបំពេញការងាររបស់គណៈកម្មាធិការជាតិគាំទ្រឃុំ សង្កាត់ អនុគណៈកម្មការ និង លេខាធិការដ្ឋានតាំងនៅក្នុងទីស្តីការក្រសួងមហាផ្ទៃ ។

មាត្រា ១៤ ..

គណៈកម្មាធិការជាតិគាំទ្រឃុំ សង្កាត់ត្រូវប្រើប្រាស់ត្រារបស់ក្រសួងមហាផ្ទៃ ។

ជំពូកទី ៤

ប្រភពធនធានថវិកា

មាត្រា ១៥ ..

គណៈកម្មាធិការជាតិគាំទ្រឃុំ សង្កាត់ត្រូវមានគំរោងថវិកាប្រចាំដើម្បីបំពេញការងារ ដោយដាក់បញ្ចូលក្នុងគំរោងថវិកាប្រចាំឆ្នាំរបស់ក្រសួងមហាផ្ទៃ ។

មាត្រា ១៦ ..

គណៈកម្មាធិការជាតិគាំទ្រឃុំ សង្កាត់អាចទទួលបានជំនួយឧបត្ថម្ភផ្នែកបច្ចេកទេស ហិរញ្ញវត្ថុ និង សំភារៈពីប្រភពក្នុងប្រទេស និងអន្តរជាតិសំរាប់គាំទ្រឃុំ សង្កាត់ និងសំរាប់អនុវត្តគោលនយោបាយវិមជ្ឈការ ។

គណៈកម្មាធិការជាតិគាំទ្រឃុំ សង្កាត់អាចជួលអ្នកជំនាញការ អ្នកពិគ្រោះយោបល់ និង អ្នកបច្ចេកទេសជាតិ និង អន្តរជាតិ ។

ការសំរេចក្នុងការទទួលជំនួយខាងហិរញ្ញវត្ថុ សំភារៈ និង ការជួលអ្នកជំនាញការ អ្នកពិគ្រោះយោបល់ និង អ្នកបច្ចេកទេសជាតិ និង អន្តរជាតិ ត្រូវពិគ្រោះយោបល់ឯកភាពជាមួយរដ្ឋមន្ត្រីក្រសួងសេដ្ឋកិច្ច និង ហិរញ្ញវត្ថុ ។

នៅពេលចប់អាណត្តិរបស់គណៈកម្មាធិការជាតិគាំទ្រឃុំ សង្កាត់ រាល់ចលនទ្រព្យ និង អចលនទ្រព្យត្រូវផ្ទេរទៅជូនក្រសួងមហាផ្ទៃ ។

ជំពូកទី ៥

អវសានប្បញ្ញត្តិ

មាត្រា១៧ .-

បទប្បញ្ញត្តិទាំងឡាយណា ដែលផ្ទុយនឹងព្រះរាជក្រឹត្យនេះ ត្រូវទុកជានិរាករណ៍ ។

មាត្រា១៨ .-

នាយករដ្ឋមន្ត្រីនៃរាជរដ្ឋាភិបាលកម្ពុជា និង សមាសភាពដែលមានចែងក្នុងមាត្រា ៥ ត្រូវអនុវត្តព្រះរាជក្រឹត្យនេះ ចាប់ពីថ្ងៃឡាយព្រះហស្តលេខាតទៅ ។

ធ្វើនៅរាជធានីភ្នំពេញ ថ្ងៃទី ១៨ ខែ ឧសភា ឆ្នាំ ២០០១

ព្រះហស្តលេខា

នរោត្តម សីហនុ

បានយកសេចក្តីក្រាបបង្គំទូលថ្វាយ

សូមឡាយព្រះហស្តលេខាព្រះមហាក្សត្រ

នាយករដ្ឋមន្ត្រី

ហត្ថលេខា

ហ៊ុន សែន

===